

संस्कृत-वार्ता:

दिनाङ्क : 18/01/2026

सायम् - 06:20

आदौ मुख्यवार्ता:

- प्रधानमन्त्रिणा नरेन्द्रमोदिना अद्य असम-बङ्गाल राज्ययोः सप्त-सहस्रकोटितोप्यधिकरूप्यकाणां बहुविध-परियोजनानां शिलान्यासः कृतः। तेन असम-बङ्गाल राज्याभ्यां पञ्च अमृतभारत-एक्स्प्रेस-रेलयानानां हरितध्वजम् अपि प्रदर्शितम्।
- सूक्ष्म-लघु-मध्यम-उद्यम-मन्त्री जीतन-राम-माञ्झी वर्यः अद्य नवदेहली-नगरे षड्विंशत्यधिक द्विसहस्रतम वर्षस्य प्रधानमन्त्री-विश्वकर्मा-हाट- इत्यस्य उद्घाटनं विहितवान्।
- भारतस्य विद्युत्-वितरण-उपयोगिताः चतुर्विंशत्यधिक-द्विसहस्र, पञ्चविंशत्यधिक-द्विसहस्रतमे वर्षे एकोत्तर-सप्त-शताधिक-द्वि-सहस्र-कोटि-रूप्यकाणां कर-पश्चात-लाभं (पिएटि) उल्लिखितवन्तः।
- यूरोपीयसङ्घस्य नेतारः अमेरिका-देशस्य राष्ट्रपत्युः डोनाल्ड ट्रम्पस्य ग्रीन-लैण्ड-अधिग्रहण-योजनानां, शुल्क-विभीषिकानां च विरोधं कृतवन्तः।
- पुरुष-क्रिकेट्-क्रीडायां इन्दौर-नगरस्य होल्कर्-क्रीडाङ्गणे भारत-न्यूजीलैण्ड-देशयोः मध्ये एकदिवसीय श्रृङ्खलायाः तृतीयान्तिमा च क्रीडा प्रचलति।

-----

प्रधानमन्त्री -असम

प्रधानमन्त्रिणा नरेन्द्रमोदिना अद्य असम-राज्यस्य नागांव-जनपदस्य कालियाबोरे सार्द्ध-नवशताधिक-षड्सहस्रकोटिरूप्यकाणां काजीरङ्गा-एलिवेटेड-कॉरिडोर-परियोजनायाः शिलान्यासः कृतः। सः अवदत् यत् षड्शीति-किलोमीटर सुदीर्घ-काजीरङ्गा-एलिवेटेड-कॉरिडोर-प्रकल्पः पर्यावरणानुरूपं राष्ट्रिय-राजमार्ग-प्रकल्पः अस्ति। अस्मिन् पञ्चत्रिंशत् किलोमीटर यावत् उन्नतः वन्यजीव-मार्गः भविष्यति, यत् काजीरङ्गा-राष्ट्रिय-उद्यानस्य मध्यक्षेत्रात् गमिष्यति। परियोजनायाः उद्देश्यं उद्यानस्य समृद्ध-जैवविविधतायाः संरक्षणेन सुनिश्चितेन सह क्षेत्रीय-सम्पर्कस्य अभिवृद्धिः अस्ति। एषा परियोजना नागांव, कार्बी-

आंगलॉग, गोलाघाट इत्येतेषु मण्डलेषु गमिष्यति, सहैव उच्च-असम-प्रदेशस्य विशेषतः डिब्रूगढ, तिन्सुकिया इत्येतैः क्षेत्रैः सह सम्पर्कं वर्धिष्यति। उन्नत-वन्यजीव-मार्गः पशूनां अविराम-आवागमनं सुनिश्चीय मानव-वन्यजीव-संघर्षं न्यूनीकर्तुं शक्नोति। कालियाबोरनगरे विकासकार्यस्य उद्घाटने भाषमाणः श्रीमोदी अवदत् यत् काजीरङ्गा न केवलं राष्ट्रियोद्यानम् अपितु असम-राज्यस्य आत्मा अस्ति।

यूनेस्को संस्थया काजीरङ्गा-प्रदेशं विश्व-रिक्थ-स्थलत्वेन स्वीकृतम् इति प्रधानमन्त्रिणा सूचितम्।

प्रधानमन्त्रिणा असम-राज्यस्य नांगाव-जनपदस्य कालियाबोर-नगरे नूतनयोः अमृतभारत-एक्स्प्रेस-रेलयानयोः हरितध्वजं प्रदर्शितम्। रेलयाने स्तः कामाख्या-रोहतक-अमृतभारत एक्स्प्रेस, डिब्रूगढ-लखनऊ (गोमतीनगरम्) अमृतभारत एक्स्प्रेस च।

प्रधानमन्त्रिणा नरेन्द्रमोदिना अद्य पश्चिमबङ्गालराज्यस्य हुगली-मण्डलस्य सिङ्गूर-नगरे त्रिंशोत्तर अष्टशत कोटिरूप्यकाणां बहुविध-विकास-परियोजनानां उद्घाटनं, शिलान्यासं, लोकार्पणं च कृतम्। प्रधानमन्त्री बालागढे विस्तारित-नौकाश्रय-द्वार-व्यवस्थायाः शिलान्यासं कृतवान्। कार्यक्रमं संबोधयन् प्रधानमन्त्री अवदत् यत् सर्वाः केन्द्रीय-परियोजनाः पश्चिमबङ्गालस्य विकासं त्वरितं करिष्यन्ति।

## माँझी-विश्वकर्माहाट

सूक्ष्म-लघु-मध्यम-उद्यम (एम. एस. एम. ई.) इत्यस्य केन्द्रीयमन्त्री जीतन-राम-माञ्झी वर्यः एम. एस. एम. ई. इतीदं देशस्य विकासस्य मेरुदण्डः इति अवोचत्। श्रीमाञ्झी वर्यः अद्य नवदेहली-नगरे षड्विंशत्यधिक द्विसहस्रतम वर्षस्य प्रधानमन्त्री-विश्वकर्मा-हाट- इत्यस्य उद्घाटनसमारोहं सम्बोधयन् आसीत्। सः अवदत् यत्, एषः कार्यक्रमः शिल्पिभ्यः स्वोत्पादानां प्रचाराय विक्रेणाय च मञ्चं प्रददाति। प्रधानमन्त्री-विश्वकर्मा-योजनायाः विषये प्रवदन् माञ्झी वर्यः अवदत् यत् एषा योजना देशे निरुद्योगस्य समाप्तेः माध्यमः अस्ति।

अस्मिन्वसरे कार्यक्रमं सम्बोधयन्ती एम. एस. एम. ई. राज्यमन्त्री शोभा करन्द-लाजे इत्येषा अवदत् यत्, प्रधानमन्त्री-विश्वकर्मा-योजना तान्त्रिकसहाय्यं, प्रशिक्षणं, समुचित आपणे प्रवेशाय शिल्पिभ्यः साहाय्यं करोति। प्रदर्शन्याः उद्देश्यम् अस्ति यत् शिल्पिभ्यः स्वस्य हस्तनिर्मितानां उत्पादानां प्रदर्शनं विपणनं च। कार्यक्रमः अस्य मासस्य एकत्रिंशत् दिनाङ्क पर्यन्तं प्रातः सार्द्ध-दश-वादनादारभ्य रात्रौ दश वादन पर्यन्तं जनसाधारणाय उद्घाटितः भविष्यति ।

### विद्युत्-वितरण

भारतस्य विद्युत्-वितरण-उपयोगिताः चतुर्विंशत्यधिक द्विसहस्र, पञ्चविंशत्यधिक द्विसहस्रतमे वर्षे एकोत्तर-सप्त-शताधिक-द्वि-सहस्र-कोटि-रूप्यकाणां कर-पश्चात्लाभं (पिएटि) उल्लिखितवन्तः। विद्युत्मन्त्रालयस्य अनुसारं, राज्यविद्युत्-मण्डलानां एकीकरणात् निगमीकरणात् च विगतेभ्यः वर्षेभ्यः समग्रतया वितरण-उपयोगिताः पी. ए. टी.-हानिं निवेदयन्तः सन्ति।

### रिजिजु:टी. एम्. सि.

केन्द्रीयसंसदीयकार्यमन्त्री किरिन रिजिजुः आरोपितवान् यत् टी. एम्. सि. इति तृणमूल-काङ्ग्रेस दलं देशस्य संविधानस्य विनाशं करोति। स्वस्य सामाजिकान्तर्जालीये सन्देशे भाजपा-पश्चिमवङ्गस्य एकं लेखं विनिमयी कुर्वन्, मन्त्री आरोपितवान् यत् ते भारतीय-नागरिकाणां मूलभूत-अधिकारान् अपहृत्य अवैध-प्रवासिनां रक्षणं कुर्वन्ति।

### जयशङ्कर-अमेरिका विदेशमन्त्री

विदेशमन्त्री डा. एस. जयशङ्करः अद्य नवदिल्ल्याम् अमेरिकादेशस्य सीनेटर स्टीव डैन्स इत्यनेन सह मेलनं कृतवान्। सामाजिकान्तर्जालीये सन्देशे डा. जयशङ्करः अवदत् यत् मेलने

उभौ पक्षौ द्वैपाक्षिक-सम्बन्धेषु तस्य सामरिक-महत्त्वविषये च विस्तृतं मुक्तं च चर्चा कृतवन्तौ ।

### महाराष्ट्र/मार्ग-दुर्घटना

महाराष्ट्र-राज्ये, मोहोल-नगरस्य समीपे सोलापुर-पुणे-राष्ट्रिय-राजमार्गे, दुःखद-मार्गदुर्घटनायां पञ्च जनाः मृताः, एका महिला च व्रणिता अभवत्। गतरात्रौ प्रायः एकादश वादने एषा दुर्घटना अभवत् यदा द्रुतगत्या गम्यमानस्य कार-यानस्य नियन्त्रणं नष्टः अभवत्। पीडिताः पनवेल-नगरात् अक्कल-कोट-नगरं प्रति धार्मिकयात्रायै गच्छन्तः आसन्। व्रणिता महिला मोहोल-नगरस्य सर्वकारीय-चिकित्सालये प्रवेशितास्ति। इतोऽपि अन्वेषणं प्रचलति।

### यूरोपीयसङ्घ- डोनाल्ड ट्रम्प

यूरोपीयसङ्घस्य नेतारः अमेरिका-देशस्य राष्ट्रपत्युः डोनाल्ड ट्रम्पस्य ग्रीन-लैण्ड-अधिग्रहण-योजनानां, शुल्क-विभीषिकानां च विरोधं कृतवन्तः। यूरोपीयसङ्घस्य संसदः अध्यक्षीयसभा रॉबर्टा मेटसोला- इत्यनया उक्तं यत् यूरोपीयसङ्घः डेन्मार्क-देशस्य ग्रीन-लैण्ड-देशस्य च समर्थनं करोति। द्वीपस्य सार्वभौमत्वं शुल्केन परिवर्तितुं न शक्यते।

### ऋतु विभागः

भारत-ऋतु-विभागेन श्वः पर्यन्तं दिल्ली, पञ्जाब, हरियाणा, उत्तरप्रदेश इत्येतेषु प्रदेशेषु प्रातः रात्रौ च सघन-निहाराच्छादनस्य पूर्वानुमानं कृतमस्ति। अद्य पूर्व-मध्यप्रदेशस्य, छत्तीसगढस्य, ओडिशा-राज्यस्य, पूर्व-उत्तरप्रदेशस्य च केषुचित् भागेषु शीतरङ्गस्य स्थितिः भवितुम् अर्हति इति विभागेन उक्तम्। ऋतुविभागेन सम्भावना प्रकटिता यत् आगामि-दिनद्वये वायव्य-भारते तथा मध्यभारते न्यूनतम-तापमानं क्रमेण प्रायः द्वि-डिग्री सेल्सियस् पर्यन्तं वर्धितुं शक्नोति।

### क्रिकेट-क्रीडा

पुरुष-क्रिकेट-क्रीडायां इन्दौर-नगरस्य होल्कर-क्रीडाङ्गणे भारत-न्यूजीलैण्ड-देशयोः मध्ये एकदिवसीय श्रृङ्खलायाः तृतीयान्तिमा च क्रीडा प्रचलति। न्यूजीलैण्ड दलेन भारतीय दलस्य सम्मुखे अष्टत्रिंशोत्तर त्रिशत धवनाङ्कानां लक्ष्यं स्थापितमस्ति।

॥ इति वार्ताः ॥